



www.oljan.fo

Jan Müller

27 - 12 - 2012

Statoil - 2012 hevur verið eitt fantastiskt ár

Tá tað ræður um at finna olju ella gass, so sló Statoil sítt egna met í 2012 í mun til árið 2011, sum var tað sokallaða elefantárið. Men nú er tað í Tanzania og í Brasil felagið hevur funnið mest. Tað eru norskir fjølmiðlar, sum millum annað hava havt samrøðu við leiðsluna í Statoil, sum skriva hetta. Statoil framleiðir í dag heilar 2 milliúnir tunnur um dagin og hevur sum mál at økja framleiðsluna til 2,5 milliúnir tunnur um dagin í 2020. Men fíggjarstjórin í felagnum Torgrim Reitan vísir á, at verkætlaninar, sum Statoil ger í løgur í, skulu verða sera góðar. Statoil hevur 150 verkætlanir í gongd, sum tilsamans kunnu framleiða 2,5 milliúnir tunnur í ár 2020. Oljuprísurin Áhugavert er at leggja til merkis, at til tess at eitt projekt hjá Statoil skal verða lønandi, skal oljuprísurin verða minst 50 dollarar fyri tunnuna. Í 2012 hevur oljuprísurin ligið um 110 dollarar fyri tunnuna. Nógvir greinarar vænta tó, at prísurin kann falla nakað í 2013. Sjálvt um vit hava ein break-even prís á 50 dollarar fyri tunnuna samlað sæð fyri projektini Statoil hevur í portføljunum, so eru nakrar avbjóðingar. Verkætlaninar eru vornar dýrari og meira kompleksar, vit bora á djúpri havdýbi og kostnaðurin økist, sigur Torgrim Reitan fíggjarstjóri. At stýra kostnaðinum er ein avbjóðing fyri alla vinnuna. Ein oljuprísur á 100 dollarar fyri tunnuna, er ikki tað hann einaferð var. Framtíðin er nóg meira avbjóðandi søguliga sæð. Tí arbeiða vit sera hart í løtuni við effektiviseringum í Statoil. Hetta snýr seg um at verða kappingarfør eisini í 2020 og í 2030. Hann leggur afturat, at tað hevur sera stóran týdning fyri Statoil, at tær stóru verkætlaninar halda tíðarætlanina. Samstundis er tað av stórum týdningi, at vit arbeiða saman við feløgum vit hava álit á og sum vit vita gera eitt gott arbeiði. Tað hevur eisini stóran týdning, hvussu nógv felagið klárar at fáa úr burtur hvørjum felti. Søguliga sæð er útvinningsparturin farin frá 30 til 50%, men nú hevur Statoil sum mál, at útvinningsparturin skal fara upp í 60%, sum

er nógv í oljuhøpi. Best á altjóða pallinum 2011 var árið, tá Statoil fann ein sokallaðan elefant í Norðsjónum, nevniliga John Sverdrup feltið. Nógv skuldi til, um felagið skuldi klára tað sama í 2012, men 2012 hevur enntá verið betri enn 2011. Men í ár hevur tað verið altjóða virksemið, sum hevur funnið mestu oljuna og gassið. 2012 hevur verið eitt fantastiskt ár. Vit hava havt ein framleiðsluvøkstur uppá 8 prosent, og tað eru nógv nýggj felt, sum eru í ferð við at fara í gongd, sigur fíggjarstjórin við Stavanger Aftenblad. Afturat stórfundunum Havis, King Lear og Geitungen á norskum øki, hevur felagið gjørt tey stórstu fundini í Brasil og Tanzania. Samlað hevur felagið funnið 1,5 milliardir tunnur. Tað, sum felagið hevur funnið í Tanzania, eru stórstu fundini Statoil nakrantíð hevur gjørt sum fyrstøðufelag uttan fyri Norra. Áhugavert er at býta merkið í, at her er felagið eisini saman við ExxonMobil, eins og í Føroyum. So er bara at vóna, at eydnan verður við teimum í Føroyum eisini. Tað fer komandi ár vónandi at avdúka. Mynd Rúni M. Hansen. stjóri í Statoil í Føroyum og leiðari av arktisku deildini hjá felagnum, her saman við ovasta leiðsluni í Statoil, Helge Lund og Tim Dodson á ONS í Stavanger fyrr í ár. Mynd oljan.fo/Jan Muller